

جگر مراد آبادی کی شاعری: رومانیت اور روحانیت

ڈاکٹر رشید احمد*

Abstract:

This article tries to deconstruct a popular view point about Jigar Murad Abadi. Jigar is widely considered a poet who wrote about love affairs. Either it was his own experience constructed in the most popular genre of Urdu poetry "Ghazal" or some sort of collective experience of the people of sub-continent. But the article dismantles this popular notion. The article reveals that it was mystic experience that Jigar composed in the persona of love

خاتم المعجز لیلین جگر مراد آبادی کا اصل نام علی سکندر ہے۔ وطن مراد آباد، ہندوستان۔ ۱۸۹۰ء میں آپ پیدا ہوئے۔ والد ماجد کا نام نظر علی، آپ بھی بڑے پائے کے صاحب دیوان شاعر تھے، لکھنؤ کے مشہور شاعر خواجہ وزیر علی لکھنوی سے انہیں شرف تلمذ حاصل تھا۔ جگر کے مورث اعلیٰ مولوی محمد سمیع بادشاہ شاہجہان کے استاد تھے۔ غرض عرصے سے اس خاندان میں علم و ادب کا چرچا رہا، چنانچہ جگر کو اپنی آبائی ترکہ ہی میں شاعری ملی۔ جگر کی ابتدائی تعلیم و تربیت معمولی ہے، نویں جماعت تک۔ زبان عربی سے بھی ناواقف۔ البتہ فارسی یوسف زلیخا اور سکندر نامہ تک پڑھی، انگریزی کچھ کچھ۔ آپ طبعاً ہنس مکھ اور ملنسار واقع ہوتے تھے۔ مزاج میں شگفتگی اور رنگینی بہت زیادہ تھی۔ البتہ آپ صورت کے حسین نہ تھے، لیکن سیرت کے لحاظ حسین لاریب تھے۔ (۱)

جگر مراد آبادی نے ۱۳/۱۳ سال کی عمر ہی سے شعر کہنے لگے۔ شروع میں اپنے والد سے اصلاح لیتے رہے۔ ان کے بعد داغ دہلوی سے بھی اصلاح لی، بعد ازاں امیر اللہ تسلیم کو بھی کئی غزلیں دکھلائیں۔ لیکن ان کا سب سے زیادہ شفیق استاد اصغر گندوی ہیں۔ جگر کے آخری دور کے کلام میں جو رنگ تصوف نمایاں ہے وہ انہی استاد حضرت اصغر (۲) اور ان کے پیر و مرشد حضرت مولانا قاضی سید عبدالغنی منگھوری (۳) اور پھر حضرت مولانا اشرف علی تھانوی کا فیضِ صحبت ہے۔ (۳) جگر اپنے دور اول کی شاعری کے بارے میں کہتے ہیں ”میری شاعری غزل ہی تک محدود ہے اور چونکہ حسن و عشق میں میری زندگی ہے، اس لئے بعض مستثنیات کو چھوڑ کبھی دوسرے میدان میں

* شعبہ اردو، ڈھاکہ یونیورسٹی، بنگلہ دیش

قدم رکھنے کی جرأت نہیں کر سکا۔“ آگے وہ اور کہتے ہیں ”مجھے اپنے شعر و ادب پر سب سے زیادہ فخر یہ ہے کہ میری زندگی اور میری شاعری میں بالکل مطابقت ہے تضاد نہیں۔ نقالی اور استادانہ مشقاتی میرے لئے تنگ رہی ہے اور انشاء اللہ ہمیشہ تنگ سمجھتا رہوں گا“۔ (۵) چنانچہ جگر عنفوان شباب میں ایک مدت تک حسن مجازی کی تلاش میں مختلف مقامات کی سیر کرتے رہے اور اسی سیر و سیاحت کے سلسلے میں انہیں آگرہ میں پانچ برس مقیم رہنا ہوا۔ وہیں وہ وحیدان نامی ایک خاتون سے معاشقانہ جذبات کے ساتھ ایک مدت اسیر رہے اور پھر نامہ و پیام کے بعد اس خاتون سے رشتہ زوجیت میں منسلک ہو گئے۔ لیکن وحیدان کی موت نے جلد ہی فراق کا ڈنکا بجادیا۔ یہی جگر کی پہلی شادی تھی۔ پھر جگر کی دوسری شادی اپنے استاد اصغر گندوی کی وساطت سے نسیم نامی خاتون سے ہوئی اور یہ نسیم اصغر گندوی کی بیوی کی چھوٹی بہن تھیں۔ لیکن جگر کی لاپرواہیوں، بے احتیاطیوں اور از حد بادہ نوشی کی لت نے نسیم کو بھی ان سے علیحدہ ہونے پر مجبور کر دیا۔ جس کا حضرت جگر کو زندگی بھر صدمہ و قلق رہا۔ پھر ظلم بالائے ظلم یہ ہوا کہ حضرت اصغر گندوی نے اپنی بیوی کے انتقال کے بعد نسیم سے عقد کر لیا۔ البتہ نسیم کی یہ شادی مبارک نہ ہوئی اور چند دن کے بعد حضرت اصغر گندوی کا وصال ہو گیا۔ اسی صدمے کی وجہ سے نسیم زیارت بیت اللہ شریف کو چلی گئی۔ جسے جگر نے اپنے اشعار میں یوں بیان کیا ہے:

تم مجھ سے چھوٹ کر رہے سب کی نگاہ میں میں تم سے چھوٹ کر کسی قابل نہیں رہا
ادھر اک مرد مومن بندہ بت ہوتا جاتا ہے ادھر اک کافرہ اللہ والی ہوتی جاتی ہے
یوں زندگی گزار رہا ہوں ترے بغیر جیسے کوئی گناہ کئے جا رہا ہوں میں (۶)

غرض اگرچہ جگر کی اپنی بادہ نوشی اور بے احتیاطی کی وجہ سے دونوں میاں بیوی میں فراق ہو گیا تھا۔ لیکن جگر پھر بھی نسیم کے خواہاں تھے۔ ”وہ آتش عشق کیا جو سرد ہو جائے“۔ بالآخر نسیم کے حج سے واپسی کے بعد جگر کے اپنے دوست و احباب کی کوششوں سے انکی دیرینہ آرزو پوری ہوئی۔ نسیم پھر جگر کے حلقہ زوجیت میں داخل ہوئیں۔ لیکن اس وقت دونوں میاں بیوی جوانی کی منزلوں سے کافی آگے نکل چکے تھے۔ البتہ یہ بھی تو سچ ہے کہ ”مذہب عشق عمر کی حدود اور قیود سے کہیں بالاتر ہوتا ہے“۔ بہر حال اسی نکاح مرثیہ ثانیہ کی طرف اشارہ کرتے ہوئے جگر نے اپنی مشہور غزل مسمیٰ بہ ”تجدید ملاقات“ لکھی تھی، جس کا مطلع ہے ”مدت میں وہ پھر تازہ ملاقات کا عالم“۔ (۷)

چنانچہ حیات جگر کی یہی وہ جہت ہے یعنی معشوقہ بیوی وحیدان کی موت اور پھر دوسری بیوی نسیم سے علیحدگی، جس نے ان کے کلام کے اندر ایسی رومانیت پیدا کر دی اور ان کی شاعری کو ایسی جاوداں تابناکی اور جلا بخشی۔ یوں تو جگر طبعاً حسن و عشق کے شاعر ہی واقع ہوئے تھے۔ لیکن ان کی اپنی ازدواجی زندگی کے واقعات اور حوادث نے انہیں از حد رومانی بنا دیا تھا۔ وہ ہر جاتی تھے، وہ اپنی ہی بیوی کے ساتھ عشق و عاشقی کرتے تھے یہی وجہ ہے کہ انکی رومانیت میں طہارت و اشگاف ہے، انکی شاعری عریانیت اور بے حیائی کی باتوں سے یکسر پاک ہے۔

ع بہت باہوش رہتا ہے مراد یوانہ پن ساقی (۸)

وہ محبوب کی موجودگی میں نہیں بلکہ محبوب سے دوری پر غزل خواں ہوتے ہیں۔ کیونکہ محبوب کی موجودگی دراصل وصال کی محرک ہوتی ہے اور دوری محبت کی، چنانچہ جگر محبت کے شاعر ہیں۔ وہ مہجوری و دوری از محبوب کی عظمت کے قائل ہیں۔ وہ کم سواد شاعروں جیسے ہر قیمت پر وصل کے خریدار نہیں ہیں۔ وہ متاع و قیمت کے نازک رشتہ کو خوب اچھی طرح سمجھتے ہیں اور اسے نباہنے کی کوشش بھی کرتے ہیں، ان کی عشق و محبت میں خواہ مخواہ کی فدائیت اور گلندگی نہیں ہے وہ کہتے ہیں:

یادِ ظالم کو تم اپنی روک لو لوٹے لیتی ہے مری تنہائیاں
سنانے چلے تھے انہیں حالِ دل نظر ملتے ہی، رنگ فق ہو گیا
شکوہ تو ایک چھیڑ ہے لیکن حقیقتاً تراستم بھی تری عنایت سے کم نہیں
مجھ کو تو شکوہ ہے اپنی آنکھوں سے تم نہ آئے تو نیند کیوں نہ آئی
ایک دل ہے اور طوفانِ حوادث اے جگر ایک شیشہ ہے کہ ہر پتھر سے ٹکراتا ہوں میں
کانٹوں کا بھی حق ہے کچھ آخر کون چھڑائے اپنا دامن (۹)
آج کیا بات ہے کہ پھولوں کا رنگ تیری ہنسی سے ملتا ہے
دل گلستاں تھا، تو ہر شئی سے ٹپکتی تھی بہار یہ بیاباں جب ہوا عالم بیاباں ہو گیا (۱۰)

جگر کی بے داغ رومانیت کو اجاگر کرتے ہوئے آل احمد سرور لکھتے ہیں:

”جگر ایک رومانی شاعر ہیں۔ رومان کسی نہ کسی حقیقت کو ہی خوابوں میں پیش کرتا ہے۔ جگر کے یہاں بھی خواب اور حقیقت کی دھوپ چھاؤں نظر آتی ہے۔ جگر نے ساری عمر حسن اور عشق کے نغمے گائے ہیں۔ حسن و عشق کا تصور ان کے باوجود اپنی لطافت، اپنے دھندلکے، اپنے جلووں اور اس کے پردوں کے ایک زندہ اور ایک حقیقی تصور ہے۔ ان کا عشق رومانی ہے..... انکے یہاں حسن ایک ماورائی پر چھائیں نہیں، ایک زندہ اور تابندہ حقیقت ہے..... صوفی حسن کے ایک مجرد تصور سے عشق کرتا ہے، اسے ساری کائنات میں ایک ہی حسن کے مظاہر نظر آتے ہیں، جگر بھی اس تصور سے کھیلتے ہیں۔ مگر انکے یہاں حسن کے عارضی اور مجازی پہلو اتنے نمایاں ہیں کہ یہ روشن پر چھائیں ایک مجسم شعلہ بن جاتی ہے..... جگر نے حقیقت کو رومان بنا لیا..... انہوں نے زندگی اور حسن کو جیسا پایا ہے بے نقاب کیا ہے..... جگر کی عشقیہ شاعری میں گہرائی اور حقیقت نظر آتی ہے۔ اس کی وجہ سے ان کی رومانیت واقع ہو گئی ہے اور ان کا ادبی مرتبہ مستحکم“۔ (۱۱)

محبت ازل سے مقدر پڑی تھی یہ اُفتادِ غم ناگہانی نہیں ہے (۱۲)
کلامِ جگر میں روحانیت کا پرچھاواں تقریباً شروع ہی سے موجود تھا۔ جیسا کہ اوپر مذکور ہو چکا ہے کہ جگر کی

عشقیتہ شاعری میں گہرائی اور حقیقت نظر آتی ہے۔ یعنی ان کی رومانیت میں روحانیت کا ایک پرتو شروع ہی سے موجود ہے۔ انکے مجاز میں حقیقت کا عکس ابتدائے شاعری ہی سے دکھائی دے رہا تھا۔ جیسے وہ کہتے ہیں:

نمود صبح کاذب ہی دلیل صبح صادق ہے افق سے زندگی کی دیکھ وہ ابھری کرن ساقی (۱۳)
بقول عرشِ ملسیائی ”جگر ابھی تک اصل جگر تھے۔ شاہد و شعر و شراب کے رسیا جگر، ان پر کوئی فسق و فجور کا الزام بھی لگا دے تو بھی ان کی رندی ہزار ایمانوں پر بھاری تھی، اس لئے کہ ان میں ریا کا شائبہ نہیں تھا۔ ان کی شاعری میں جذبہ صادق، اعتراف گنہہ، تیقن عشق، احترام محبوب اور والہانہ پن..... زور پر تھا“۔ (۱۴) چنانچہ جگر ان خوش نصیب شعراء میں سے تھے جو مست و سرشار رہنے کے باوجود خاصانِ خدا کے حلقہ میں نیک نام رہے۔ وہ کبھی بھی نشہ کی ترنگ میں آکر دین سے بغاوت اور بزرگانِ دین کے ساتھ گستاخانہ حرکات کا مرتکب نہیں ہوئے۔ وہ گناہ کو گناہ سمجھتے رہے۔ کسی گناہ کو حق بجانب ثابت کرنے اور دوسروں کو اپنے رنگ میں رنگنے کی کبھی ادنیٰ کوشش تک بھی نہیں کی۔ جگر کی بادہ مستی کے دور میں بھی ان کے کلام میں سلوک و معرفت کی باتیں پائی جاتی تھیں اور اکثر شعر کہتے کہتے ان کا رخ مجاز سے حقیقت کی طرف پھر جاتا تھا۔ اس کی وجہ جیسا کہ اوپر گزر چکی کہ ان کے استاد حضرت اصغر گوٹھوٹی کی (جو بہت بڑے شاعر تھے اور شاعر سے کہیں زیادہ عارف باللہ تھے)، معیت و رفاقت کے پر تونے جگر کے اندر اس انقلابِ روحانیت کا آغاز کیا تھا، جیسے وہ خود فرماتے ہیں:

یوں تو ہونے کو جگر اور ہیں اہل کمال خاص ہے حضرت اصغر سے ارادت مجھ کو
میں سن کے حضرت اصغر کے اے جگر! اشعار وہ مست ہوں کہ، کوئی پی کے بادہ خوار نہ ہو
حریمِ حسنِ معنی ہے جگر! کاشانہ اصغر جو بیٹھو، باادب ہو کر، تو اٹھو، باخبر ہو کر (۱۵)
اور جس پرورشِ روحانی کی تکمیل حضرت اصغر کے وصال کے بعد حضرت قاضی سید عبدالغنی شاہ منگھوری سہارنپوری (۱۶) اور حضرت مولانا اشرف علی تھانوی کے فیضِ صحبت و نظر سے ہوئی۔ چنانچہ ان حضرات ہی کی صحبت کی برکت سے انہوں نے توبہ نصوح کی، بادہ نوشی بیکسر ترک کر دی، سنتی وضع قطع کو اپنایا اور حج بت اللہ سے مشرف ہوئے، رومانیت کو چھوڑا، روحانیت کو بھیا یا۔ جیسے وہ کہتے ہیں:

تو ہے خودی ناشناس، تجھ کو خدا سے غرض دیکھ تو، لیکر ذرا آئینہ مہر و ماہ
جانے ملکِ حبیب پھر ہوں میں یوں گامزن صبحِ ازل در نفسِ شامِ ابد در نگاہ (۱۷)
حیاتِ جگر کی اس تبدیلی کی تفصیل یہاں ضروری ہے۔ چنانچہ جگر کے واقعہ توبہ کو بیان کرتے ہوئے عارف باللہ شاہ حکیم اختر صاحب رقمطراز ہیں:

”آہ۔ جب اللہ تعالیٰ ہدایت کا دروازہ کھولتا ہے تو جگر جیسا شرابی توبہ کرتا ہے..... اتنا پیتا تھا یہ شخص کہ دو آدمی اٹھا کر اس کو مشاعرہ میں لے جاتے تھے۔ مگر ظالم کی آواز ابی غضب کی تھی کہ مشاعرہ ہاتھ میں لے لیتا تھا۔ جیسے وہ خود کہتے ہیں:

سب کو مارا جگر کے شعروں نے اور جگر کو شراب نے مارا
کیا جگر سے آپ بھی واقف نہیں ایک ہی تو رند مے آشام ہے (۱۸)
لیکن جب ہدایت کا وقت آیا تو دل میں اختلاج شروع ہوا، گھبراہٹ شروع ہوئی کہ اللہ کو کیا منہ دکھاؤں
گا۔ جب ہدایت کا وقت آیا تو دل کو پتہ چل گیا کہ کوئی ہمیں یاد کر رہا ہے۔

محبت دونوں عالم میں یہی جا کر پکار آئی جیسے خود یار نے چاہا اس کو یاد یار آئی
اللہ اگر توفیق نہ دے انسان کے بس کا کام نہیں فیضانِ محبت عام سہی عرفانِ محبت عام نہیں
یہ تو نے کہا کیا اے ناداں، فیاضی قدرت عام نہیں تو فکر و نظر پیدا کر، کیا چیز ہے جو انعام نہیں (۱۹)
بہر حال جگر صاحب کو اللہ نے جذب فرمایا تو اس کے آثار ظاہر ہونے لگے۔

سن لے اے دوست جب ایام بھلے آتے ہیں گھات ملنے کی وہ خود آپ ہی بتلاتے ہیں
غرض اب جگر صاحب کی ہدایت کا آغاز ہو رہا ہے، نقطہ آغاز ہدایت اس شعر سے ہوا:

اب ہے روز حساب کا دھڑ کا پینے کو تو بے حساب پی لی (۲۰)
یعنی اب دل دھڑک رہا ہے کہ قیامت کے دن اللہ کے پاس کیا جواب دوں گا جب وہ پوچھے گا کہ ظالم میں
نے شراب کو حرام کیا تھا اور تو اس قدر پیتا تھا۔ تجھے شرم بھی نہ آتی کہ مجھے قیامت کے دن پیش ہونا ہے۔ پس فوراً
اپنے دوست ڈی سی خواجہ عزیز الحسن مجذوب سے مشورہ لیا اور پوچھا کہ خواجہ صاحب آپ کیسے اللہ والے ہو گئے؟ کس
کی صحبت نے آپ کو تبع سنت بنا دیا؟ آپ ڈپٹی کلکٹر ہیں۔ ڈپٹی کلکٹر اور گول ٹوپی اور لبا کرتا اور عربی پاجامہ اور
ہاتھوں میں تلیج، میں نے تو کہیں ایسے ڈپٹی کلکٹر نہیں دیکھا۔ یہ آپ کی ٹرس نے نکالی اے مسٹر؟ فرمایا کہ تھانہ بھون
میں حکیم الامت نے یہ ٹرنکال دی..... تو کہا کہ کیا مجھ جیسا شرابی بھی تھانہ بھون میں جاسکتا ہے؟ مگر شرط یہ ہے کہ
میں تو وہاں بھی بیوں گا کیوں کہ اس کے بغیر میرا گزارہ نہیں۔ خواجہ صاحب تھانہ بھون پہنچے اور کہا کہ جگر صاحب اپنی
اصلاح کے لئے آنا چاہتے ہیں لیکن کہتے ہیں کہ خانقاہ میں بغیر پئے نہیں رہ سکتا۔ حضرت ہنسے اور فرمایا کہ جگر صاحب
کو میرا سلام پہنچانا اور یہ کہنا کہ اشرف علی ان کو اپنے مکان میں ٹھرائے گا۔ خانقاہ تو ایک قومی ادارہ ہے۔ اس میں تو ہم
اجازت دینے سے مجبور ہیں، لیکن ان کو میں اپنا مہمان بناؤں گا۔ رسول خدا صلی اللہ علیہ وسلم اپنے مکان میں جب
کافر کو مہمان بناتے تھے تو اشرف علی ایک گنہگار مسلمان کو کیوں مہمان نہ بنائے گا جو اپنے علاج اور اصلاح کے لئے
آ رہا ہے۔ جگر صاحب نے جب یہ سنا تو رونے لگے اور کہا کہ آہ ہم تو سمجھتے تھے کہ اللہ والے گنہگاروں سے نفرت
کرتے ہوئے لیکن آج پتا چلا کہ ان کا قلب کتنا وسیع ہوتا ہے۔ بس تھانہ بھون پہنچ گئے، جیسے وہ کہتے ہیں:

یوسف گم گشتہ ام در مصر عشق باز سوئے پیر کنعاں میروم (۲۱)
وہاں پہنچ کر عرض کیا کہ حضرت اپنے ہاتھ پر توبہ کر دیجئے اور چار باتوں کے لئے دعا کر دیجئے۔ سب سے

پہلے توبہ کہ شراب چھوڑ دوں، پرانی عادت ہے۔

ع چھٹی نہیں ہے منہ سے یہ کافر لگی ہوئی

اور دوسری درخواست دعا یہ کہ مجھ کو حج نصیب ہو جائے۔ تیسری درخواست یہ کہ میں ڈاڑھی رکھ لوں اور چوتھی درخواست کی کہ میرا خاتمہ ایمان پر ہو، حضرت نے دعا فرمائی۔ پھر جگر صاحب تھانہ بھون سے واپس آئے تو شراب چھوڑ دی، توبہ کر لی۔ شراب چھوڑ دینے کے بعد بیمار ہو گئے۔ قومی امانت تھے، زبردست شاعر تھے۔ ڈاکٹروں کے بورڈ نے معاینہ کیا اور کہا کہ جگر صاحب! آپ کی موت سے ہم لوگ بے کیف ہو جائیں گے، آپ قوم کی امانت ہیں لہذا تھوڑی سی لے لیا کیجئے تاکہ آپ زندہ تو رہیں۔ جگر صاحب نے کہا کہ اگر میں تھوڑی تھوڑی پیتا رہوں گا تو کب تک جیتا رہوں گا؟ ڈاکٹروں نے کہا کہ پانچ دس سال اور چل جائیں گے۔ فرمایا کہ دس سال بعد اگر میں شراب پیتے ہوئے اس گناہ کبیرہ کی حالت میں مروں گا تو اللہ کے غضب اور قہر کی سائے میں مروں گا اور اگر ابھی مرتا ہوں جیسا کہ آپ لوگ مجھے ڈر رہے ہیں کہ نہ پینے سے تم مر جاؤ گے تو میں اس موت کو پیارا کرتا ہوں..... لہذا جگر صاحب نے پھر شراب نہیں پی اور بالکل اچھے ہو گئے..... اور جب حج کو جانے لگے تو داڑھی بھی پوری ایک مشت رکھ لی۔ (۲۲)

۔ جو نظر کردہ صاحبِ نظراں ہوتا ہے اُسی دیوانے کے قدموں پہ جہاں ہوتا ہے
۔ جہوم تجلی سے معمور ہو کر نظر رہ گئی شعلہ طور ہو کر (۲۳)
جگر اب ماڈی میخانوں کے بجائے روحانی میکدوں کی سیر کرتے ہیں اور کہتے ہیں:
۔ عجیب چیز ہے میخانہ تصور بھی یہاں سے ہوش میں پہنچے، وہاں سے چور آئے
۔ مجاز ہو کہ حقیقت، یہاں تو حال یہ ہے ترے حضور اٹھے، ترے حضور آئے
۔ دیا ہے عشق نے وہ مرتبہ بحمد اللہ کہ آنکھ تک نہ اٹھاؤں اگرچہ وہ آئے (۲۴)
اب وہ اپنی غیر قابلیت اور اپنے گناہوں کا مقرب و معترف بھی ہیں اور اپنے رب کریم سے امیدوار و غفرو درگزر بھی ہیں۔ جیسے کہتے ہیں:

۔ یہ کیا کم ہے کہ تیرا بندہ ہے جگر اس کا کیا غم کہ تیرے قابل نہ رہا (۲۵)
جگر صاحب نے اب اپنی شاعری میں بھی اصلاح کی۔ جیسا کہ شعلہ طور (دور اول تا دور چہارم) کا ناشر محمد طفیل ”حرفِ ناشر“ میں لکھتے ہیں کہ ”جگر صاحب نے مجھے بتایا کہ انہوں نے اس مجموعہ ثانی کی نظر ثانی پر قریباً دو برس صرف کئے ہیں۔ یہ بات تو صرف جگر صاحب ہی بتا سکتے تھے کہ انہوں نے کس کس زاویہ نظر سے اس میں کانٹ چھانٹ اور اضافہ کیا ہے۔ لیکن جو کچھ میرے مشاہدہ میں آیا وہ یہ ہے:

۱۲۱۴ اشعار حذف کر دیئے گئے

۱۱۴۳ اشعار میں دلاویز ترامیم کی گئیں

۱۷۔ نئے اشعار ایجاد کئے گئے

کئی ایک کتابت کی اغلاط درست کر دی گئیں، (۲۶)

ڈاکٹر وفاراشدی جگر کی فکر و نظر اور زندگی کی اس تبدیلی کو بیان کرتے ہوئے لکھتے ہیں:

”۱۹۴۱ء کے جگر میں اور ۱۹۵۷ء کے جگر میں عظیم انقلاب رونما ہو چکا تھا۔ ان کی شخصیت

پہلے سے زیادہ محبوب، دلآویز و مسحور کن تھی۔ ان کی غزل پہلے سے زیادہ گھر گئی تھی۔“ (۲۷)

ذیل میں جذبہ روحانیت سے لبریز اور رومانیت یعنی عشقِ لیلیٰ کے بجائے عشقِ مولیٰ سے سرشار جگر

مراد آبادی کے چند اشعار ملاحظہ ہوں:

۷۔ اک نظر ان کی سمت دیکھ تو لو کیسی دنیا تباہ ہوتی ہے
درد بے وجہ کو نہ چھیڑ جگر یہ خوشی گاہ گاہ ہوتی ہے
۸۔ خدا وہ درد محبت ہر ایک کو بخشنے کہ جس میں روح کی تسکین پائی جاتی ہے
۹۔ دل کو سکون، روح کو آرام آگیا موت آگئی کہ دوست کا پیغام آگیا
۱۰۔ تو محبت کو لازوال بنا زندگی کو اگر نہیں ہے ثابت
۱۱۔ دل تک خیالِ غیر بھی لانا روا نہیں مخصوص ہے یہ جام لب یار کیلئے
۱۲۔ آسان نہیں، معاملہ جلوہ و نظر چشمِ کلیم چاہئے دیدار کیلئے (۲۸)

خدا تعالیٰ کی ہستی برحق ہے اور ہر ایک کو، خواہ کوئی منکر خدا ہی کیوں نہ ہو، ان کے سامنے جانا ہے، اسی

حقیقت کو بیان کرتے ہوئے وہ کہتے ہیں:

۱۳۔ زبان سے کوئی کچھ کہہ لے پر اے دوست سر تسلیم کس کا خم نہیں ہے
۱۴۔ مجازی سے جگر کہہ دو! ارے او عقل کے دشمن مقرر ہوا کوئی منکر، خدا یوں بھی ہے اور یوں بھی ہے (۲۹)

لیکن نوعِ انسانی کی عام حالت یہ ہے کہ غفلت و بے خبری میں وہ اپنی زندگی گزار دیتا ہے، وہ اپنے دوست و دشمن کو نہیں پہچانتا، اپنے نفع و نقصان کو نہیں جانتا، اپنی حساب و کتاب بے خبر، اپنے محسنِ اعظم سے بے وفا، اپنے خالق کا نافرمان، اور اپنے ظاہری دشمن شیطانِ لعین کا فرمانبردار، اور اپنا سب سے بڑا دشمن نفسِ امارہ کا متبع۔ چنانچہ نوعِ انسانی کے یہ دونوں دشمن انسان کو اس حقیقت سے بالکل بیخبر بنا دیتے ہیں۔ نتیجتاً انسان دنیا کی فانی زندگی میں بالکل مصروف ہو جاتا ہے، وہ اشیاء کے نکات تو پوچھتا ہے لیکن اپنی حقیقت سے بے خبر رہ جاتا ہے، یاد دلائیے باوجود وہ اپنی پائیدار زندگی یعنی آخرت کے متعلق غافل ہی رہ جاتا ہے، اور پھر بلا عمل راہی آخرت ہو کر جہنم کا مستحق بنتا ہے اور انسان کا ازلی دشمن شیطانِ رجیم سے بڑھ کر وہ خود اپنا سب سے بڑا دشمن ثابت ہوتا ہے، کیونکہ شیطان کبھی بزور بازو انسان کو گمراہ نہیں کرتا، حالانکہ انسان خود اپنے ہاتھ کی کمائی کی وجہ سے گمراہ ہوتا ہے اور مستحقِ سزا بنتا ہے، اسی حقیقت کو واضح کرتے ہوئے جگر فرماتے ہیں:

غضب ہے قہر ہے انسان کی یہ بولچھی خود اپنا دوست بہت کم، زیادہ تر دشمن
ہستی کے نکات پوچھتا ہے غافل تھے اپنی بھی خبر ہے (۳۰)
اب وہ صرف اور صرف خدائے وحدہ کا ہو کر رہ گئے، سوا اللہ وہ کسی کی بھی پروا نہیں کرتے، جیسا کہ وہ
کہتے ہیں:

جنونِ سجدہ کی معراج ہے یہی شاید کہ تیرے در کے سوا کوئی آستان نہ رہا
چلو دیکھ آئیں جگر کا تماشا سنا ہے وہ کافر مسلمان ہوگا (۳۱)
اب انہیں ہر کہیں خدائے وحدہ کی محبت کے آثار نظر آتے ہیں، اس وجہ سے اب وہ اللہ سے صرف ان کی
محبت کا خریدار ہیں، اور اس کے لئے اگر زمانہ کے ساتھ مخالفت بھی کرنا پڑے، تو اس کے لئے بھی وہ تیار ہیں، وہ
کہتے ہیں:

ہوگا تیری محفل میں کوئی اور بھی جلوہ مجھ کو تو محبت ہی محبت نظر آئی
کہاں کے مناظر، کہاں کے مظاہر تو خود اپنے نزدیک آتا چلا جا
قیود دو عالم سے آزاد ہو کر حدودِ محبت بڑھاتا چلا جا
زمانے کے ہمدوش و ہمراہ کب تک زمانے کو پیچھے ہٹاتا چلا جا (۳۲)
اب اتباعِ سنتِ نبوی میں ڈاڑھی چھوڑے رکھنے میں بھی انہیں نہ کسی سے ڈر ہے، نہ کسی قسم کا تامل، نہ
کسی قسم کی جھجک، اب وہ اپنی کامیابی کے لئے اتباعِ سنتِ نبی کو کافی سمجھتے ہیں چنانچہ وہ فرماتے ہیں:

ع پابندِ شریعتِ نبی ہوں
کچھ ہم کو نہیں کام جگر اور کسی سے کافی ہے بس، اک نسبتِ سلطانِ مدینہ
میرے سر پر احسان ہے عشق کا مرا رنگ ہی دوسرا ہو گیا
نمایاں ہیں چہرے سے آثارِ عشق جگر آج سے باخدا ہو گیا (۳۳)
جگر کی ذات اور کردار پر اب صرف اللہ ہی اللہ چھائے ہوئے ہیں، چنانچہ وہ کہتے ہیں:
میرا کمالِ شعر بس اتنا ہے اے جگر وہ مجھ پہ چھا گئے، میں زمانے پہ چھا گیا
رگوں میں بھر کے فروغِ جمالِ اللہ نظر میں شعلگیِ لالہ پیدا کر
کچھ نہ زمان و مکان، کچھ نہ سفید و سیاہ اشہد ان لا الہ، اشہد ان لا الہ (۳۴)
اب وہ اپنی پچھلی زندگی کے لئے شرمندہ ہیں، خدائے تعالیٰ کے نزدیک وہ تائب ہیں، وہ اپنے
قارئین کے پاس بھی معذرت خواہ ہیں اور اپنی پچھلی زندگی کی سیاہی اور برائیوں کو نہ اچھالنے کے لئے انہیں خدائے
تعالیٰ کی ذاتِ پاک کا واسطہ دیتے ہیں، جگر اب اپنے قارئین کو ان کے آخری دور کے کلام کو اختیار کرنے کے لئے

مشورہ دیتے ہیں، جیسے وہ کہتے ہیں:

تجھ کو خدا کا واسطہ، تو مری زندگی نہ دیکھ جس کی سحر بھی شام ہو، اسکی سیہ شمی نہ دیکھ جگر (۳۵)

حوالہ جات و حواشی

- ۱۔ بقول عرشِ ملیا آئی: جگر کی جائے پیدائش بنارس ہے۔ انور عارف، ”جگر اور اس کی شاعری“، مکتبہ ماحول، ۹ بہادر شاہ مارکیٹ، بندر روڈ، کراچی، ۱۹۴۴ء، ص ۲۵۵
- سید اعجاز حسین، ڈاکٹر، ”مختصر تاریخ ادب اردو“، اردو کتاب گھر، دہلی، ۱۹۶۴ء، ص ۵۸-۱۶۰؛ انور عارف، ”جگر اور اس کی شاعری“، ص ۶۳۴
- ۲۔ جگر مراد آبادی، ”شعلہ طور“ (قدیم)، سلطان بکڈپو، بیرون کالی کمان، حیدرآباد، ص ۱۵۱
- ۳۔ جگر مراد آبادی، ”شعلہ طور“ (قدیم)، ص ۳۵۰-۳۵۱؛ انور عارف، ”جگر اور اس کی شاعری“، ص ۵۷۰
- ۴۔ درد محبت، عارف باللہ حضرت مولانا شاہ حکیم محمد اختر صاحب، کتب خانہ مظہری، گلشن اقبال، کراچی، سن ندارد، ص ۴۰۸-۴۱۲
- ۵۔ انور عارف، ”جگر اور اس کی شاعری“، ص ۶۵۱-۶۵۲
- ۶۔ جگر مراد آبادی، ”شعلہ طور“ (قدیم)، ص ۲۲۰؛ انور عارف، ”جگر اور اس کی شاعری“، ص ۶۳۵-۶۳۶
- ۷۔ جگر مراد آبادی، ”آتش گل“، فیروز پرنٹنگ ورکس، لاہور، سن ندارد، ص ۱۹۱؛ انور عارف، ”جگر اور اس کی شاعری“، ص ۶۳۶-۶۳۷
- ۸۔ جگر مراد آبادی، ”آتش گل“، ص ۲۲۲
- ۹۔ جگر مراد آبادی، ”شعلہ طور“ (قدیم)، ص ۵۱، ۲۲۱-۲۲۲؛ انور عارف، ”جگر اور اس کی شاعری“، ص ۵۹۵، ۶۳۸-۶۳۹؛ جگر مراد آبادی، ”شعلہ طور“ (اصلاح شدہ و بترتیب نو)، ادارہ فروغ اردو، لاہور، سن ندارد، ص ۷
- ۱۰۔ جگر مراد آبادی، ”شعلہ طور“ (اصلاح شدہ و بترتیب نو)، ص ۴۹، ۲۵۵؛ انور عارف، ”جگر اور اس کی شاعری“، ص ۶۴؛ جگر مراد آبادی، ”شعلہ طور“ (قدیم)، ص ۱۸۵
- ۱۱۔ جگر مراد آبادی، ”آتش گل“، دیباچہ (از آل احمد سرور)، فیروز پرنٹنگ ورکس، لاہور، سن ندارد، ص ۱۳۰-۱۳۲
- ۱۲۔ جگر مراد آبادی، ”شعلہ طور“ (اصلاح شدہ و بترتیب نو)، ص ۲۷۹
- ۱۳۔ جگر مراد آبادی، ”آتش گل“، ص ۲۲۲

- ۱۴۔ انور عارف، ”جگر اور اس کی شاعری“، ص ۲۵۳
- ۱۵۔ انور عارف، ”جگر اور اس کی شاعری“، ص ۲۹۵؛ جگر مراد آبادی، ”شعلہ طور“ (اصلاح شدہ و بترتیب نو)، ص ۴۸، ۱۳۱
- ۱۶۔ اس سلسلے میں جگر نے ”مثنوی عرفانِ خودی المعروف بہ سُورِ حقیقت“ کے عنوان سے ایک اردو نظم بھی لکھی ہے، اس کے مقطع کا آخری مصرع ہے: خاکِ در دولتِ غنی ہوں یہاں جگر نے شاہ صاحب کے ساتھ اپنی عقیدت کا اظہار کیا ہے۔ چنانچہ لفظ ”غنی“ پر حاشیہ کھینچتے ہوئے لکھتے ہیں ”مرشدی و بلجائی حضرت مولانا قاضی عبدالغنی منگھوری“۔ دوسری جگہ لفظ منگھور پر حاشیہ کھینچتے ہیں اور لکھتے ہیں۔ ”منگھور ضلع سہارنپور آستانہ حضرت مرشدی و مولائی قدس سرہ“۔
- جگر مراد آبادی، ”شعلہ طور“ (اصلاح شدہ و بترتیب نو)، ص ۳۳۹، ۳۲۳
- ۱۷۔ جگر مراد آبادی، ”شعلہ طور“ (اصلاح شدہ و بترتیب نو)، ص ۲۲۳
- ۱۸۔ ایضاً، ص ۱۶۱، ۲۶۵ ۱۹۔ جگر مراد آبادی، ”آتشِ گل“، ص ۹۶
- ۲۰۔ موعظ دردمجت، عارف باللہ حضرت مولانا حکیم محمد اختر صاحب، کتب خانہ مظہری، گلشن اقبال، کراچی، ص ۲۰۹
- ۲۱۔ جگر مراد آبادی، ”شعلہ طور“ (اصلاح شدہ و بترتیب نو)، ص ۳۳۹
- ۲۲۔ موعظ دردمجت، عارف باللہ حضرت مولانا حکیم محمد اختر صاحب، ص ۲۰۸-۲۱۲
- ۲۳۔ انور عارف، ”جگر اور اس کی شاعری“، ص ۷۵۳، ۷۷۷
- ۲۴۔ جگر مراد آبادی، ”شعلہ طور“ (اصلاح شدہ و بترتیب نو)، ص ۲۷۱، ۲۷۲
- ۲۵۔ جگر مراد آبادی، ”شعلہ طور“، ص ۳۳۲ ۲۶۔ ایضاً، حرفِ ناشر، ص ۲۶
- ۲۷۔ وفاراشدی، ڈاکٹر، ”میرے بزرگ میرے معاصر“، مکتبہ اشاعتِ اردو، کراچی، ۱۹۹۵ء، ص ۹۱
- ۲۸۔ انور عارف، ”جگر اور اس کی شاعری“، ص ۷۰۹، ۷۸۰؛ جگر مراد آبادی، ”آتشِ گل“، ص ۵۹، ۶۸؛
- جگر مراد آبادی، ”شعلہ طور“ (اصلاح شدہ و بترتیب نو)، ص ۱۵۲
- ۲۹۔ انور عارف، ”جگر اور اس کی شاعری“، ص ۷۹۹؛
- یہ لفظ ’مجازی‘ ایک منکرِ خدا لکھنوی شاعر کا تخلص ہے جو اتفاق سے جگر مراد آبادی کا دوست بھی تھا، اسی کے لئے جگر نے یہ شعر کہا تھا۔ شعلہ طور (اصلاح شدہ و بترتیب نو)، ص ۲۵۵
- ۳۰۔ جگر مراد آبادی، ”آتشِ گل“، ص ۹۲؛ جگر مراد آبادی، ”شعلہ طور“ (اصلاح شدہ و بترتیب نو)، ص ۷۸
- ۳۱۔ جگر مراد آبادی، ”آتشِ گل“، ص ۵۸؛
- جگر مراد آبادی، ”شعلہ طور“ (اصلاح شدہ و بترتیب نو)، ص ۱۳۵
- ۳۲۔ جگر مراد آبادی، ”شعلہ طور“ (اصلاح شدہ و بترتیب نو)، ص ۲۵۲، ۱۸۰
- ۳۳۔ ایضاً، ص ۳۲۳، ۲۱۹، ۱۵
- ۳۴۔ جگر مراد آبادی، ”آتشِ گل“، ص ۵۶، ۷۰؛ جگر مراد آبادی، ”شعلہ طور“ (اصلاح شدہ و بترتیب نو)، ص ۶۴
- ۳۵۔ جگر مراد آبادی، ”شعلہ طور“ (اصلاح شدہ و بترتیب نو)، ص ۲۲۲